

மானிய கோரிக்கை எண். 3
நீதி நிருவாகம்
கொள்கை விளக்கக் குறிப்பு 2007-2008

1) முன்னுரை

இந்திய அரசியலமைப்புச் சட்டம், நீதி நிருவாகத்தை, நமது ஜனநாயகத்தின் மூன்றாவது முக்கிய தூணாக ஏற்றுக்கொண்டுள்ளது. நீதி நிருவாகம், நியாயமாகவும் நேர்மையாகவும் செயல்படுவதற்கு ஏதுவாக, போதுமான அடிப்படைக் கட்டமைப்பு வசதிகளுக்கு வகைசெய்வது, இந்த அரசின், உறுதியான கொள்கையாகும்.

2) நீதிமன்றங்களின் படிநிலை அமைப்பு

புதுதில்லியிலுள்ள உச்சநீதிமன்றம் நமது நாட்டின் உச்சநிலை நீதிமன்றமாகும். அது மாநிலங்களிலுள்ள அனைத்து உயர்நீதிமன்றங்களையும் தன் கட்டுப்பாட்டின் கீழ் கொண்டுள்ளது. மாநில நீதித்துறையின் படிநிலை அமைப்பானது இந்த கொள்கை விளக்க குறிப்பின் இணைப்பு - I ல் கொடுக்கப்பட்டுள்ளது.

இத்துடன் பல்வேறு சட்ட விதித்துறைகளின் கீழ் பின்வரும் நீதிமன்றங்களும்/ அலுவலகங்களும் செயல்பட்டு வருகின்றன.

- i) நொடித்தவர் சொத்தாட்சியர், உயர்நீதிமன்றம், சென்னை

- ii) அரசு சொத்து தலைமைப் பொறுப்பாட்சியர், சென்னை
- iii) சென்னை, (சென்னையில் 3) மதுரை, கோயம்புத்தூர், திருநெல்வேலி, கடலூர், சேலம், திருச்சிராப்பள்ளி, வேலூர் ஆகிய இடங்களில் உள்ள தொழிலாளர் நீதிமன்றங்கள்
- iv) தொழில் நடுவர் நீதிமன்றம், சென்னை
- v) சென்னை, மதுரை, கோயம்புத்தூர், சேலம் ஆகிய இடங்களில் உள்ள குடும்பநல நீதிமன்றங்கள்
- vi) சென்னை, மதுரை ஆகிய இடங்களில் உள்ள பொருளாதாரக் குற்றங்களை விசாரிப்பதற்கான தனி நீதிமன்றங்கள்
- vii) குடிமையியல் உரிமைகள் பாதுகாப்பிற்கான தனி நீதிமன்றங்கள்
- viii) தடா சட்டத்தின் கீழ் ஏற்படுத்தப்பட்ட தனி நீதிமன்றங்கள்
- ix) இன்றியமையாப் பொருட்கள் சட்டத்தின் கீழ் வரும் வழக்குகளையும், போதை மருந்துகள் மற்றும் மன மயக்கப் பொருட்கள் தடுப்பு (NDPS) சட்டத்தின் கீழ் வரும் வழக்குகளையும்

விசாரிப்பதற்கான தனி நீதிமன்றங்கள்

- x) சென்னை, கோயம்புத்தூர், மதுரை ஆகிய இடங்களிலுள்ள மத்திய குற்றப் புலனாய்வுத்துறை வழக்குகளை விசாரிப்பதற்கென்றே அமைக்கப்பட்ட தனி நீதிமன்றங்கள்
- xi) சென்னை மற்றும் கோயம்புத்தூரிலுள்ள குண்டு வெடிப்பு வழக்குகளை விசாரிப்பதற்கென்றே அமைக்கப்பட்ட தனி நீதிமன்றங்கள்.
- xii) மதுரையில் ஏற்பட்ட சாதிக் கலவரங்கள் குறித்த வழக்குகளை விசாரிப்பதற்கான தனி நீதிமன்றம்
- xiii) சென்னை, கோயம்புத்தூர், மதுரை, திருச்சிராப்பள்ளி, திருநெல்வேலி, சேலம், பெரம்பலூர், கடலூர் ஆகிய இடங்களில் உள்ள மகளிர் நீதிமன்றங்கள் (Mahila Courts)
- xiv) விரைவு நீதிமன்றங்கள் (எண்ணிக்கை 49).

3) நீதிமன்றங்களின் எண்ணிக்கை பற்றிய விவரங்கள்

சென்னை நகரில் தற்போதுள்ள நீதிமன்றங்களின் எண்ணிக்கை பற்றிய விவரம் இணைப்பு- II இலும் மற்றும் மாவட்டங்களிலுள்ள நீதிமன்றங்களின் எண்ணிக்கை பற்றிய விவரம் இணைப்பு - III இலும் கொடுக்கப்பட்டுள்ளது .

4) நிதி ஒதுக்கீடு

2006-2007 ஆம் ஆண்டில், மானியக் கோரிக்கை எண்-3இன் கீழ், நீதி நிருவாகத்திற்கான மொத்த வரவு செலவு திட்ட ஒதுக்கீடு ரூ. 213 கோடி ஆகும். இது, 2007-08 ஆம் ஆண்டில் ரூ. 270 கோடியாக உயர்த்தப்பட்டுள்ளது. கட்டிடங்கள், பதவியிடங்கள், ஏனைய அடிப்படை கட்டமைப்பு வசதிகள் ஆகிய பல்வேறு பணிகளுக்காக 2006-07 ஆம் ஆண்டில் அனுமதிக்கப்பட்டவை 2007-08 ஆம் ஆண்டிலும் தொடருவதற்காக நிதி ஒதுக்கீடு உயர்த்தப்பட்டுள்ளது.

5) செலவின வகைப்பாடு

முதன்மை இருப்பிடமாகிய சென்னையிலுள்ள உயர்நீதிமன்றம், மதுரையிலுள்ள சென்னை உயர்நீதிமன்றக் கிளை ஆகியன குறித்த செலவு “சாட்டிய செலவினம்” என்றும், நீதி நிருவாகம் தொடர்பான பிற செலவினங்கள் “அனுமதிக்கப்பட்டவை” என்றும் வகைப்படுத்தப்பட்டுள்ளது.

6) முதன்மை இருப்பிட உயர்நீதிமன்றம், சென்னை

6.1 மாநிலத்தில் நீதி வழங்குவதில் உயர்நீதிமன்றம் தலைமை வகிக்கிறது. உயர்நீதிமன்றத்திற்காக ஒப்புதல் வழங்கப்பட்ட நீதிபதிகளின் எண்ணிக்கை 49 ஆகும். எனினும், தற்போது உயர்நீதிமன்ற நீதிபதிகளின் எண்ணிக்கை (சென்னையிலுள்ள முதன்மை நடுவர் ஆயம் மற்றும் மதுரைக்கிளை நடுவர் ஆயம்) 46 ஆகும்.

6.2 உயர்நீதிமன்றம், நீதிப்பேராணை மற்றும் உரிமையியல் விவகார அசல் வழக்கு விசாரணை உரிமையியல் மற்றும் குற்றவியல் விவகார வழக்குகளின் மேல் முறையீட்டு விசாரணை ஆகிய அதிகாரங்களைப் பெற்றுள்ளது. உரிமையியல் விவகார அசல் வழக்குகளைப் பொறுத்த வரையில் சென்னை மாநகரத்துக்குள் எழும் ரூ.10,00,000/-க்கும் அதிகமான மதிப்புள்ள வழக்குகளை உயர்நீதிமன்றம் விசாரிக்கிறது. நீதிபதிகளுக்கிடையிலான பணி மாண்புமிகு தலைமை நீதிபதி அவர்களால் பிரித்தளிக்கப்படுகிறது. மத்திய அரசின் நேரடி ஆட்சிப் பகுதியான புதுச்சேரி நீதிமன்றங்கள் தொடர்பாகவும் அதிகார வரம்பைக் கொண்டுள்ளது. புதுச்சேரி தொடர்பான பணிகளைக் கவனிக்கும் அதிகாரிகள், பணியாளர்கள் குறித்த செலவு முதற்கண் தமிழ்நாடு அரசால் செய்யப்பட்டு, பின்னர் அச்செலவுத் தொகை புதுச்சேரி அரசிடமிருந்து திரும்பப் பெறப்படுகிறது.

6.3 தலைமைப் பதிவாளர் உயர்நீதிமன்றத்தின் நிருவாகத் தலைவராக விளங்குகிறார். அவருக்கு இணையாக பதிவாளர் (கண்காணிப்பு), பதிவாளர் (நீதி), பதிவாளர் (நிருவாகம்) மற்றும் பதிவாளர் (மேலாண்மை), ஆகியோர் உள்ளனர். மேற்காணும் பதிவாளர்களுக்கு உதவ மாஸ்டர் (Master), துணைப் பதிவாளர்கள், உதவிப் பதிவாளர்கள், முதன்மைக் கணக்கு அலுவலர் மற்றும் சார் உதவிப் பதிவாளர்களும் உள்ளனர். நீதி வழங்குவதுடன் இம்மாநிலத்திலுள்ள அனைத்து சார்நிலை நீதிமன்றங்களின் முழு நிருவாகப் பொறுப்பையும் சென்னை உயர்நீதிமன்றம் மேற்கொள்கிறது.

7) மதுரையில் உள்ள சென்னை உயர்நீதிமன்றக் கிளை

மேதகு இந்திய குடியரசுத் தலைவர் அவர்களால் 6.7.2004 ஆம் நாளிட்ட ஜி.எஸ்.ஆர்.எண். 446 (இ)-இல் “சென்னை உயர்நீதிமன்றத்தின் (நிலையான ஒரு நடுவர் ஆயம் மதுரையில் அமைத்தல்) ஆணையில் (2004-ல்) வெளியிடப்பட்ட அறிவிக்கையின்படி, சென்னை உயர்நீதி மன்றத்தின் மதுரை கிளையானது 24.7.2004 அன்று முதல் இயங்கி வருகிறது. இதன் அதிகார எல்லையானது மதுரை, திண்டுக்கல், புதுக்கோட்டை, தஞ்சாவூர், திருச்சிராப்பள்ளி, கரூர், சிவகங்கை, இராமநாதபுரம், விருதுநகர், திருநெல்வேலி, தூத்துக்குடி, கன்னியாகுமரி, தேனி ஆகிய மாவட்டங்களை உள்ளடக்கியதாகும். சென்னை உயர்நீதிமன்றத்தின் மதுரை கிளையானது தற்பொழுது 12 நீதிபதிகளைக் கொண்டு செயல்பட்டு வருகிறது. அசல் வழக்குகள் அதிகார வரம்பினைத் தவிர்த்து ஏனைய விவகார வழக்குகளில், சென்னையிலுள்ள முதன்மை இருப்பிட உயர்நீதிமன்றத்திற்கு உள்ள அதிகாரங்களைப் போன்றே, இதற்கும் அதிகார வரம்பு அமைந்துள்ளது.

8) தமிழ்நாட்டிலுள்ள உரிமையியல் நீதிமன்றங்களின் நிருவாக அமைப்பு

8.1 சென்னை நகரம்

(அ) மாநகர உரிமையியல் நீதிமன்றம், சென்னை

மகளிர் நீதிமன்ற நீதிபதி ஒருவர் உட்பட 12 மாவட்ட நீதிபதிகள், 18 உரிமையியல் நீதிபதிகள் (முதுநிலை) மற்றும் உரிமையியல் நீதிபதி (இளநிலை) பதவித் தரத்தில் நிருவாகப்

பொறுப்பு வகிக்கும் பதிவாளர் ஒருவர் உட்பட 31 நீதிபதிகள் சென்னை உரிமையியல் நீதிமன்றத்தில் பணிபுரிகின்றனர். மாநகர உரிமையியல் நீதிமன்றத்தின் அதிகார வரம்பு, சென்னை நகர எல்லை முழுமைக்கும் விரிவடைந்துள்ளது.

தமிழ்நாடு 1873 ஆம் ஆண்டு உரிமையியல் நீதிமன்றங்கள் சட்டம், மற்றும் 1892 ஆம் ஆண்டு சென்னை மாநகர உரிமையியல் நீதிமன்றங்கள் சட்டம், ஆகியவை 2004 ஆம் ஆண்டு சட்டத்தால் திருத்தம் செய்யப்பட்டு உதவி நீதிபதிக்கு உயரளவாக ரூ.5.00 இலட்சம் வரையிலும், சென்னை மாநகர முதன்மை நீதிபதிக்கு ரூ.5.00 இலட்சத்திற்கு மேற்பட்டும் ஆனால் ரூ.10.00 இலட்சத்திற்கு மிகாமலும் பணம் சார்ந்த அதிகார வரம்பு உயர்த்தப்பட்டுள்ளது. ரூ.10.00 இலட்சத்திற்கு மேற்பட்ட மதிப்புள்ள பணம் சார்ந்த வழக்குகள், சென்னை உயர்நீதிமன்றத்தில் தொடுக்கப்பட வேண்டும். மாநகர உரிமையியல் நீதிமன்றம், சென்னை செஷன்ஸ் பிரிவுக்கு அமர்வு நீதிமன்றமாகவும் செயல்பட்டு வருகிறது. 1988 ஆம் ஆண்டு ஊழல் தடுப்புச் சட்டத்தின் கீழ் ஊழல் வழக்குகளை விசாரிப்பதற்கென்றே கூடுதலாக மாநகர உரிமையியல் நீதிமன்றம் ஒன்றும் செயல்பட்டு வருகிறது. தமிழ்நாடு 1997-ஆம் ஆண்டு முதலீட்டாளர்கள் (நிதி நிறுவனங்களில்) பாதுகாப்புச் சட்டம் தொடர்பான வழக்குகளை விசாரிக்க சென்னையில் தனிநீதிமன்றம் ஒன்றும் செயல்பட்டு வருகிறது. 2007-2008 ஆம் ஆண்டில் மாநகர உரிமையியல் நீதிமன்றத்தைப் பொறுத்த வரையில் ரூ. 712 இலட்சங்கள் மொத்தம் செலவு ஆகும் என மதிப்பிடப்பட்டுள்ளது.

(ஆ) சிறுவழக்குகள் நீதிமன்றம், சென்னை

இந்நீதிமன்றத்திற்கு மாவட்ட நீதிபதி பதவித் தரத்திலுள்ள நீதிபதி தலைமை வகிக்கிறார். மேலும், உரிமையியல் நீதிபதி (முதுநிலை) பதவித் தரத்தில் எட்டு நீதிபதிகளும், நிருவாகத்திற்கு பொறுப்பு வகிக்கிற பதிவாளர் உட்பட உரிமையியல் நீதிபதி (இளநிலை) பதவித் தரத்தில் எட்டு நீதிபதிகளும் உள்ளனர். குறிப்பிட்ட சில ஆணைகளை நிறைவேற்றி, மனுக்களை முடிவு செய்தல் போன்ற நீதி நிருவாகப் பணிகளையும் பதிவாளர் கவனிக்கிறார். தலைமை வகிக்கும் நீதிபதியும், இதர நீதிபதிகளும் 1882-ஆம் ஆண்டு மாகாணச் சிறு வழக்கு நீதிமன்றங்கள் சட்டத்தின் கீழ் வரும் சிறு வழக்குகளை விசாரிக்கும் அதிகாரங்களைச் செலுத்துவர். ஐந்தாவது மற்றும் ஆறாவது நீதிபதிகள், மோட்டார் வாகனச் சட்டத்தின் கீழ் உள்ள வழக்குகளை விசாரிப்பதற்கான நடுவர் நீதிமன்றங்களாகச் செயல்படுகின்றனர். தலைமை நீதிபதி மற்றும் இரண்டாவது, மூன்றாவது மற்றும் நான்காவது நீதிபதிகளும் மோட்டார் வாகனச் சட்டத்தின் கீழ் வரும் வழக்குகளை விசாரிக்கும் அதிகாரத்தைப் பெற்றுள்ளனர். பத்து முதல் பதினாறு வரையிலுள்ள நீதிபதிகள் சென்னை நகரத்திற்கான வாடகைக் கட்டுப்பாட்டு அதிகாரிகளாகச் செயல்படுகின்றனர். தலைமை நீதிபதியும் இரண்டு முதல் நான்கு வரை, ஏழு மற்றும் எட்டாவது நீதிபதிகளும் வாடகைக் கட்டுப்பாடு குறித்த மேல் முறையீடுகளை விசாரிக்க அதிகாரம் பெற்றுள்ளனர். சிறு வழக்குகள் நீதிமன்றத்திற்கான செலவினம் 2007-2008-ஆம் ஆண்டில் ரூபாய் 347 இலட்சங்கள் என மதிப்பிடப்பட்டுள்ளது.

8.2 வெளியூர் நீதிமன்றங்கள்

(அ) மாவட்ட நீதிமன்றங்கள்

இம்மாநிலத்தில் 27 மாவட்ட நீதிமன்றங்கள் உள்ளன. திருவள்ளூர் மாவட்டம் திருவள்ளூரில் தனியாக ஒரு மாவட்ட குற்றவியல் அமர்வு நீதிமன்றம் ஒன்று 3.11.2006 ஆம் நாளிலிருந்து செயல்பட்டு வருகிறது. மாவட்ட நீதிபதிகள் அவரவர் பகுதிகளுக்கான குற்றவியல் அமர்வு நீதிமன்ற நீதிபதிகளும் ஆவார். தொழிலாளர் காப்புறுதிச் சட்டம், ஜமீன் சொத்து ஒழிப்புச் சட்டம் மோட்டார் வாகனச்சட்டம் போன்ற சில குறிப்பிட்ட தனி சட்டங்களின் கீழ் தனித் தீர்ப்பாயங்களாகவும் அவரவர்கள் பணியாற்றுகின்றனர். தமிழ்நாடு 1873 ஆம் ஆண்டு உரிமையியல் நீதிமன்றங்கள் சட்டம் மற்றும் 1892 ஆம் ஆண்டு மாநகர உரிமையியல் நீதிமன்றங்கள் சட்டம், (சட்டம் 1/2004-இன்) மூலம் திருத்தம் செய்யப்பட்டு மாவட்டங்களிலுள்ள உரிமையியல் நீதிமன்றங்களின் பண விவகார அதிகார வரம்பில் மாற்றம் செய்யப்பட்டுள்ளது. சார்நிலை நீதிமன்றங்களின் அதிகார வரம்பு பின்வருமாறு திருத்தி அமைக்கப்பட்டுள்ளது :-

| மாவட்ட முன்சீப் நீதிமன்றம் | சார்நிலை நீதிமன்றம் | மாவட்ட நீதிமன்றம் |
|---|--|---|
| ரூபாய் 30,000/-இல் (ரூபாய் முப்பது ஆயிரம்) இருந்து ரூபாய் 1,00,000/- (ரூபாய் ஒரு இலட்சத்திற்கு) உயர்த்தப் பட்டுள்ளது. | ரூ.1,00,000/- க்கு (ரூபாய் ஒரு இலட்சம்) மேல் ரூபாய் 5,00,000/- (ரூபாய் ஐந்து இலட்சத்திற்கு) மிகாமல் | ரூபாய் 5,00,000/- (ரூபாய் ஐந்து லட்சம்) மேல் உச்சவரம்பின்றி |

மாவட்ட உரிமையியல் நீதிமன்றம் மற்றும் சார்பு நீதிமன்றங்களின் மேல்முறையீட்டு வழக்குகள் மாவட்ட நீதிமன்றத்தின் கீழ் வரும். மாவட்ட நீதிபதிகள் அவரவர்கள் மாவட்டத்திலுள்ள சார்நிலை நீதிமன்றங்களை ஆய்வு செய்கின்றனர்.

ஆ) சார் நீதிபதி நீதிமன்றங்கள் (உரிமையியல் நீதிபதி – முதுநிலைப் பிரிவு)

சார் நீதிபதிகள் தற்போது உரிமையியல் நீதிபதிகள் (முதுநிலை பிரிவு) என பெயர் மாற்றம் செய்யப்பட்டுள்ளனர். உரிமையியல் செயல்பாடு ஆணை வழக்குகளில் இந்நீதிபதிகளின் பண விவகார அதிகார வரம்பானது ஒரு இலட்சத்திற்கு மேற்பட்டும் ரூபாய் 5 இலட்சத்திற்கு உட்பட்டதும் ஆகும். உரிமையியல் நீதிமன்றச் சட்டத்தில் அவர்களின் அதிகார வரம்பின் எல்லை தெளிவுபடுத்தப்பட்டுள்ளது. அவரவர் அதிகார வரம்பிற்கு உட்பட்ட பகுதியில் இருக்கும் மாவட்ட முன்சீப் நீதிமன்ற நடுவர்களின் முடிவிற்கெதிராக ரூபாய் ஒரு இலட்சம் மதிப்புக்குட்பட்டுத் தொடரப்படும் மேல்முறையீடுகளுக்கான மேல்முறையீட்டு அதிகாரத்தையும் உரிமையியல் நீதிபதிகள் (முதுநிலைப் பிரிவு) பெற்றுள்ளனர். உரிமையியல் நீதிபதிகள் (முதுநிலை பிரிவு) உதவி குற்றவியல் அமர்வு நீதிபதிகளாகவும் செயல்படுகின்றனர். மேலும், சார்நிலை நீதிமன்றங்கள் மோட்டார் விபத்து உரிமைக் கோரிக்கைகளின் தீர்ப்பாயங்களாகவும் செயல்படுகின்றன. இம்மாநிலத்தில் 107 சார்நிலை நீதிமன்றங்கள் செயல்பட்டு வருகின்றன.

இ) மாவட்ட முன்சீப் நீதிமன்றங்கள் (உரிமையியல் நீதிபதி – இளநிலை பிரிவு)

மாவட்ட முன்சீப் நீதிபதி பதவிகள் தற்போது உரிமையியல் நீதிபதி (இளநிலைப் பிரிவு) பதவிகளாகப் பெயர் மாற்றம் செய்யப்பட்டு பணம் ரூபாய் ஒரு இலட்சம் வரையிலான வழக்குகளை விசாரித்து வருகின்றனர். மாவட்ட முன்சீப் நீதிமன்றங்கள் ஒவ்வொன்றும் அவற்றிற்கென்று அதிகார வரம்பைப் பெற்றுள்ளன. அவை, தங்களின் வரம்புக்கு உட்பட்ட பகுதிகளுக்கு வாடகை கட்டுப்பாட்டு அதிகாரிகளாக செயலாற்றுவதுடன் ரூ. 20,000/- வரையிலான சிறு வழக்குகளையும் விசாரித்து வருகின்றன. இம்மாநிலத்தில் 160 மாவட்ட முன்சீப் நீதிமன்றங்கள் செயல்பட்டு வருகின்றன.

(ஈ) மாவட்ட முன்சீப் மற்றும் குற்றவியல் நடுவர் நீதிமன்றங்கள்

இம்மாநிலத்தின் ஒரு சில பகுதிகளில் உள்ள வழக்காடும் பொதுமக்கள் தங்கள் உரிமையியல் தொடர்பான குறைகளைத் தீர்த்துக் கொள்வதில் மிகுந்த இடர்பாடுகளை சந்தித்து வருகின்றனர். அவர்கள் வசிக்கும் பகுதியில் உரிமையியல் நீதிமன்றங்கள் இல்லாத காரணத்தால் அதற்காக அவர்கள் வெளியே உள்ள நீதிமன்றங்களுக்குச் செல்ல வேண்டியுள்ளது. எனவே, அவர்களுடைய இடர்பாடுகளைக் களையும் பொருட்டு மாவட்ட குற்றவியல் (ம) நடுவர் நீதிமன்றங்கள், உரிமையியல் மற்றும் குற்றவியல் வழக்குகளைத் தீர்த்து வைக்கின்றன. அத்தகைய நீதிமன்றங்கள் மொத்தம் 65 உள்ளன.

வெளியூரிலுள்ள மாவட்ட முன்சீப் நீதிமன்றங்கள், சார்நிலை நீதிமன்றங்கள், மாவட்ட முன்சீப் நீதிமன்றங்கள் தொடர்பாக 2007-2008-ஆம் ஆண்டிற்கு செலவு ரூ. 11,200 இலட்சங்கள் என்றும் மதிப்பிடப்பட்டுள்ளது.

(உ) தொழிலாளர் நல நீதிமன்றங்கள்

சென்னையில் மூன்று நீதிமன்றங்களும் மற்றும் மதுரை, கோயம்புத்தூர், வேலூர், சேலம், திருச்சிராப்பள்ளி, கடலூர், திருநெல்வேலி ஆகிய இடங்களில் ஒவ்வொன்றுமாக மொத்தம் பத்து தொழிலாளர் நல நீதிமன்றங்கள் இம்மாநிலத்தில் செயல்பட்டு வருகின்றன. மாநிலத்தில் அனைத்து பகுதிகள் மீதும் அதிகார வரம்பு கொண்ட தொழில் நடுவர் மன்றம் ஒன்றும் சென்னையில் உள்ளது. தொழிலாளர் நல நீதிமன்றங்கள் மற்றும் தொழில் நடுவர் நீதிமன்றம் ஆகியவற்றிற்கு தலைமை தாங்குபவர்கள் மாவட்ட நீதிபதிகள் பதவித் தரத்தில் உள்ளவர் ஆவர். அரசு அனுப்பி வைக்கும் தொழிலாளர் குறித்த தகராறுகளையும், பாதிக்கப்பட்ட தரப்பினர் தாக்கல் செய்யும் உரிமை கோரிக்கை மனுக்களையும் தொழிலாளர் நல நீதிமன்றங்கள் விசாரிக்கின்றன. தொழிலாளர் நல நீதிமன்றங்கள் மற்றும் தொழில் நடுவர் மன்றம் ஆகியவற்றின் நடுவர்கள் தங்கள் அதிகார வரம்புக்குட்பட்ட பகுதிகளுக்கு சுற்றுப்பயணம் சென்று, முகாம் நீதிமன்றம் நடத்தித் தொழிலாளர் பற்றிய வழக்குகள் மற்றும் உரிமை கோரிக்கை மனுக்கள் மீது விசாரித்துத் தீர்ப்பு வழங்குகின்றனர். சென்னையிலுள்ள தொழிலாளர் நல நீதிமன்றங்கள் மற்றும் தொழில் நடுவர் நீதிமன்றம் ஆகியவற்றிற்கு 2007-2008-ஆம் ஆண்டு ரூ.308 இலட்சம் செலவு ஆகும் என மதிப்பிடப்பட்டுள்ளது.

9) தமிழ்நாட்டிலுள்ள குற்றவியல் நீதிமன்றங்களின் நிர்வாக அமைப்பு

9.1 சென்னை நகரம்

சென்னை நகரில், தலைமைப் பெருநகர குற்றவியல் நீதிமன்றம் மற்றும் கூடுதல் தலைமை பெருநகர குற்றவியல் நீதிமன்றம் உட்பட மொத்தம் 24 பெருநகர குற்றவியல் நீதிமன்றங்கள் செயல்பட்டு வருகின்றன. தலைமைப் பெருநகர குற்றவியல் நடுவர், கூடுதல் தலைமைப் பெருநகர குற்றவியல் நடுவர், மற்றும் இரண்டாவது, மூன்றாவது, நான்காவது, பத்தாவது, பதினொன்றாவது பெருநகர குற்றவியல் நடுவர்கள் உரிமையியல் நீதிபதி (முதுநிலை) பதவி நிலையைச் சார்ந்தவர்கள் ஆவர். ஏனைய அனைத்து பெருநகர குற்றவியல் நடுவர் உரிமையியல் நீதிபதி (இளநிலை) பதவி நிலையை சார்ந்தவர்கள் ஆவர். பெருநகரகுற்றவியல் நடுவர்கள் சென்னை நகரில் அவரவர் அதிகாரவரம்புக்குட்பட்ட குறிப்பிட்ட காவல் நிலைய வழக்குகள் குறித்து விசாரிக்கும் அதிகாரம் பெற்றவராவர்.

மாநகரிலுள்ள பெருநகர நீதிமன்றங்களுக்கு 2007-2008 ஆம் ஆண்டில் ரூபாய் 582 இலட்சம் செலவாகும் என்று மதிப்பிடப்பட்டுள்ளது.

9.2 வெளியூர்

அ) தலைமைக் குற்றவியல் நடுவர் நீதிமன்றங்கள்

தற்போது மாநிலத்தில் 27 நீதித்துறை தலைமை நடுவர்கள் உள்ளனர். திருவள்ளூர் மாவட்டம், திருவள்ளூரில் தனியாக ஒரு தலைமைக் குற்றவியல் நடுவர் நீதிமன்றம் 03.11.2006 முதல் செயல்படத் தொடங்கியுள்ளது. சிலவகை வழக்குகளில் உதவி குற்றவியல் நடுவருக்குரிய அதிகாரங்கள் தலைமைக் குற்றவியல் நடுவர்களுக்கும் வழங்கப்பட்டுள்ளன. மேற்படி நீதித்துறை தலைமை நடுவர்கள் அவரவர் மாவட்டத்திலுள்ள குற்றவியல் நீதிமன்றங்களை ஆய்வு செய்வர்.

ஆ) நீதித்துறை குற்றவியல் நடுவர் நீதிமன்றம்

ஏறக்குறைய அனைத்து வட்டங்களிலும் நீதித்துறை குற்றவியல் நடுவர் நீதிமன்றங்கள் செயல்பட்டு வருகின்றன. இம்மாநிலத்தில் 181 நீதித்துறை குற்றவியல் நடுவர் நீதிமன்றங்கள் உள்ளன. மாவட்டங்களில் உள்ள குற்றவியல் நடுவர் நீதிமன்றங்களைப் பொறுத்த வரையில் 2007-2008-ஆம் ஆண்டிற்கான செலவு ரூ.4,828 இலட்சங்கள் ஆகும் என்று மதிப்பிடப்பட்டுள்ளது.

10. தமிழ்நாட்டில் செயல்படும் தனி நீதிமன்றங்கள்

10.1 ஆதிதிராவிடர் மற்றும் பழங்குடியினருக்கு எதிராக இழைக்கப்படும் வன்கொடுமைகள் தொடர்பான வழக்குகளை விசாரிக்கும் தனி நீதிமன்றங்கள்

1989 ஆம் ஆண்டு ஆதிதிராவிடர் மற்றும் பழங்குடியினர்

(வன்கொடுமைகள் தடுப்புச்சட்டம்) குடியரிமை பாதுகாப்புச் சட்டம் ஆகியவற்றின் கீழ் பதிவு செய்யப்படும் வழக்குகளை விசாரிப்பதற்கென 14 மாவட்டங்களின் ஆட்சி எல்லையை உள்ளடக்கிய நான்கு கூடுதல் அமர்வு நீதிமன்றங்கள் செயல்படுகின்றன. இந்த கூடுதல் அமர்வு நீதிமன்றங்கள் குறித்த விவரங்களும், அவற்றின் அதிகாரவரம்பும் இக்கொள்கை விளக்கக்குறிப்பின் இணைப்பு – IV ஆக இணைக்கப்பட்டுள்ளது. எஞ்சிய மாவட்டங்களைப் பொறுத்தமட்டில், தொடர்புடைய முதன்மை அமர்வு நீதிமன்றம் ஆதிதிராவிடர் மற்றும் பழங்குடியினர் (வன்கொடுமை) தடுப்புச்சட்டத்தின் கீழ் வரும் குற்றங்களை விசாரணை செய்யும் குடியரிமை பாதுகாப்புச் சட்டத்தின் கீழ் வரும் வழக்குகளை விசாரிப்பதற்கான தனி நீதிமன்றங்களைப் பொறுத்த வரையில் செலவு 2007–2008 ஆம் ஆண்டில் ரூ.84 இலட்சம் என்று மதிப்பிடப்படுகிறது

10.2 பொருளாதாரக் குற்றங்களை விசாரணை செய்வதற்கான தனி நீதிமன்றங்கள்

பொருளாதாரக் குற்றங்களை விசாரணை செய்ய சென்னையில் இரண்டு தனி நீதிமன்றங்களும், அதாவது கூடுதல் தலைமைப் பெருநகர குற்றவியல் நடுவர் நீதிமன்றங்களும் (பொருளாதாரக் குற்றப்பிரிவு –I மற்றும் பொருளாதாரக் குற்றப் பிரிவு-II) மற்றும் மதுரையில் ஒரு நீதிமன்றமூமாக மூன்று தனி நீதிமன்றங்கள் உள்ளன. கூடுதல் தலைமை பெருநகர குற்றவியல் நடுவர் (பொருளாதாரக் குற்றப்பிரிவு-I மற்றும் பொருளாதாரக் குற்றப்பிரிவு-II) மாவட்ட நீதிபதி பதவிதரத்தில் உள்ளார்.

மதுரையிலுள்ள தலைமைக் குற்றவியல் நடுவர், உரிமையியல் நீதிபதி (முதுநிலைத்தரம்) பதவித்தரத்தில் உள்ளார். 2007-2008-ஆம் ஆண்டிற்கு இந்நீதிமன்றங்களுக்கு ஆகும் செலவு ரூ.59.62 இலட்சம் என்று மதிப்பிடப்பட்டுள்ளது.

10.3 குடும்ப நல நீதிமன்றங்கள்

சென்னையில் மூன்றும், மதுரை, கோயம்புத்தூர் மற்றும் சேலம் ஆகிய ஒவ்வொரு இடங்களில் ஒன்றுமாக மொத்தம் ஆறு குடும்ப நீதிமன்றங்கள் உள்ளன. குடும்ப நீதிமன்றங்கள் குறித்த செலவு 2007-2008-ஆம் ஆண்டிற்கு ரூ.205 இலட்சம் என மதிப்பிடப்பட்டுள்ளது. ஒவ்வொரு நீதிமன்றத்திற்கும் 2 திருமண ஆலோசகர்கள் என்ற வீதத்தில், ஆறு நீதிமன்றங்களுக்கு 12 திருமண ஆலோசகர்கள் நியமனம் செய்வதற்கும் அரசு முடிவுசெய்துள்ளது.

10.4 சிறப்பு நீதிமன்றங்கள்

குறிப்பிட்ட தனி சட்டத்தின் கீழ் குற்றங்கள் குறித்த தனி கவனம் செலுத்தவும் அல்லது சட்டம் ஒழுங்கு நோக்கிலும் சமூகச்சீர்திருத்தம் மற்றும் நீதி வகையிலும் தனித்தன்மை வாய்ந்த வழக்குகளை விசாரணை செய்யவும் அவசியமான நேர்வுகளில் சிறப்பு நீதிமன்றங்கள் அமைக்கப்படுகின்றன. அதற்கிணங்க, இம்மாநிலத்தில் பின்வரும் சிறப்பு நீதிமன்றங்கள் செயல்பட்டு வருகின்றன.

(i) மத்திய குற்றப்புலனாய்வுத்துறை வழக்குகளை விசாரிப்பதற்கான தனி நீதிமன்றங்கள் சென்னையில்

இரண்டும், மதுரை மற்றும் கோயம்புத்தூரில் ஒவ்வொன்றுமாக மொத்தம் 4 நீதிமன்றங்கள் உள்ளன.

(ii) போதை மருந்துகள் மற்றும் மயக்கப் பொருட்கள் சட்டத்தின் கீழ், வழக்குகளை விசாரணை செய்வதற்காக சென்னையில் தனி நீதிமன்றம் ஒன்று உள்ளது.

(iii) 1908 ஆம் ஆண்டு குற்றவியல் திருத்தச் சட்டத்தின் கீழ் நடுவர் மன்றம் ஒன்று உயர் நீதிமன்றத்தில் செயல்பட்டு வருகிறது.

(iv) சந்தனக்கட்டை கடத்தல் தொடர்பான குற்றங்களுக்கான தனி நீதிமன்றங்கள் திருப்பத்தூரில் உள்ளன.

(v) இந்திய இரயில்வே சட்டத்தின் கீழ், பயணச்சீட்டில்லா பயணம் மற்றும் ஏனைய குற்றங்கள் தொடர்பான வழக்குகளை விசாரணை செய்வதற்காக வேலூர், கடலூர், கோயம்புத்தூர், சேலம், மதுரை, தஞ்சாவூர், திருச்சிராப்பள்ளி மற்றும் சென்னையில் எழும்பூர், சென்ட்ரல் ஆகிய இரயில் நிலையங்களிலும், இரயில்வே நீதிமன்றங்கள் செயல்பட்டுவருகின்றன.

(vi) போக்குவரத்து தொடர்பான குற்றங்களை விசாரணை செய்வதற்காக சென்னையில் இரண்டு நடமாடும் நீதிமன்றங்கள் உள்ளன.

(vii) தடாச்சட்டம் சம்பந்தப்பட்ட வழக்குகளை விசாரணை செய்வதற்காக சென்னையில் இரண்டும் திருநெல்வேலி மற்றும்

திருச்சிராப்பள்ளியில் ஒவ்வொன்றுமாக மொத்தம் நான்கு தனி நீதிமன்றங்கள் உள்ளன.

(viii) இன்றியமையாப் பொருட்கள் சட்டம் சம்பந்தப்பட்ட வழக்குகளை விசாரணை செய்வதற்காக சென்னை, மதுரை, கோயம்புத்தூர், புதுக்கோட்டை, சேலம் மற்றும் தஞ்சாவூர் ஆகிய இடங்களில் ஒவ்வொன்று என்ற வகையில் ஆறு தனி நீதிமன்றங்கள் உள்ளன.

(ix) குண்டு வெடிப்பு வழக்குகளை விசாரணை செய்வதற்கு சென்னையில் ஒன்றும், கோயம்புத்தூரில் ஒன்றுமாக இரண்டு நீதிமன்றங்கள் உள்ளன. பொடா சம்பந்தப்பட்ட குற்றங்களுக்கான வழக்குகளும் சென்னையில் உள்ள இத்தனி நீதிமன்றத்தில் நடத்தப்படுகின்றன.

(x) இனக் கலவரம் தொடர்பான வழக்குகளை விசாரணை செய்வதற்காக மதுரையில் ஒரு அமர்வு நீதிமன்றம் செயல்பட்டு வருகிறது.

(xi) பெண்களுக்கு எதிராக இழைக்கப்படும் குற்றங்கள் குறித்த வழக்குகளை விசாரிப்பதற்காக மட்டுமே சென்னை, கோயம்புத்தூர், மதுரை, திருச்சிராப்பள்ளி, திருநெல்வேலி, சேலம், பெரம்பலூர் மற்றும் கடலூர் ஆகிய இடங்களில் தலா ஒவ்வொன்று வீதம் எட்டு மகளிர் நீதிமன்றங்கள் செயல்பட்டு வருகின்றன.

(xii) உயர்நீதிமன்றத்தின் இசைவுடன், மாநிலத்தில் உள்ள அனைத்து முதன்மை மற்றும் அமர்வு நீதிமன்றங்களை மனித

உரிமைகள் நீதிமன்றங்களாக அரசு குறிப்பிட்டுள்ளதுடன் சென்னை நகர உரிமையியல் நீதிமன்றம், முதன்மை நீதிபதியும் இப்பொருள் பற்றி கவனிப்பார். உயர்நீதிமன்ற உத்தரவுகளின்படி, இவ்வழக்குகளை கையாளுவதற்காக குற்றவியல் சிறப்பு வழக்கு நடத்துநர்களை அரசு நியமித்துள்ளது.

(xiii) நிதி நிறுவனங்களில் வைப்பீடு செய்பவர்கள் நலன் பாதுகாப்பு சட்டம் 1997-ன் கீழ் குற்றங்களை விசாரணை செய்வதற்காக சென்னையில் ஒரு தனி நீதிமன்றம் செயல்பட்டு வருகிறது.

(xiv) வெள்ளை ரவி மற்றும் சேரா மீதான வழக்குகளை விசாரணை செய்வதற்கென்றே ஒரு கூடுதல் அமர்வு நீதிமன்றம் சென்னையில் செயல்பட்டு வருகிறது.

10.5 விரைவு நீதிமன்றங்கள்

பதினொன்றாவது நிதி ஆணையத்தின் பரிந்துரையின்படி நீதிமன்றங்களில் வழக்குகளின் தேக்கநிலையை குறைக்கும் பொருட்டு, குறிப்பாக மாவட்ட அமர்வு நீதிமன்றங்கள் மற்றும் சார்நிலை நீதிமன்றங்களில் தேங்கியுள்ள குற்ற வழக்குகளில் விரைவாக தீர்வு காண்பதற்கு ஏதுவாக மாநிலத்தில் 49 விரைவு நீதிமன்றங்கள் செயல்படுகின்றன. இந்நீதிமன்றங்களுக்கு 2007-2008 ஆம் ஆண்டிற்கு ரூ.526 இலட்சம் செலவாகும் என மதிப்பிடப்பட்டுள்ளது. இந்த விரைவு நீதிமன்றங்களை மேலும் 2010-ம் ஆண்டு வரை தொடர்ந்து செயலில் இருப்பதற்கு மத்திய அரசு இசைவு அளித்துள்ளது.

11. சென்னை அரசு தலைமை சொத்தாட்சியர் – பொறுப்பு சொத்தாட்சியர்

சென்னையில் உள்ள அரசு தலைமைச் சொத்தாட்சியர் – பொறுப்பு சொத்தாட்சியர் மாவட்ட நீதிபதி பதவித் தரத்தில் உள்ள ஓர் அதிகாரியாவார். அவருக்கு உதவியாக உரிமையியல் நீதிபதி(இளநிலை) பதவித்தரத்தில் துணை தலைமைச் சொத்தாட்சியர் பொறுப்புச் சொத்தாட்சியர் உள்ளார். உரிய வயதடையாதவர்கள் மற்றும் அறக்கட்டளைகளின் சொத்துக்களுக்கும் மற்றும் காலஞ்சென்றவர்களின் சொத்துக்களுக்கும் இவ்விரு அதிகாரிகளும் பொறுப்பு வகிக்கின்றனர். இவர்கள், அரசுத் தலைமைச் சொத்தாட்சியர் மற்றும் பொறுப்புச் சொத்தாட்சியர் சட்டத்தின் விதிமுறைகளின்படி அவர்களுக்கு ஒப்படைக்கப்பட்டுள்ள கடமைகளையும் நிறைவேற்றி வருகின்றார்கள். 2007-2008-ஆம் ஆண்டிற்கான தலைமை சொத்தாட்சியர் மற்றும் பொறுப்பு சொத்தாட்சியர் அலுவலகத்தை பொறுத்தமட்டில் செலவு ரூ.60.41 இலட்சம் ஆகும் என மதிப்பிடப்பட்டுள்ளது.

12. சட்ட இதழ்

மாதத்திற்கு இருமுறை “தீர்ப்பு திரட்டு” என்னும் பெயரில் வெளிவரும் சட்ட இதழை வெளியிடுவதற்கான பணியாளரமைப்புச் செலவு 2007-2008-ஆம் ஆண்டிற்கு செலவு ரூ.31.48 இலட்சம் என மதிப்பிடப்பட்டுள்ளது. ஒரு இதழ் ரூ.32/- என்னும் விலையில் இது வழக்கறிஞர்கள் மற்றும் பொதுமக்களுக்கு வழங்கப்படுகிறது.

13. நீதித்துறை பயிற்சிக் கழகம்

மாவட்ட நீதிபதிகள், சார்நிலை நீதிபதிகள் மாவட்ட உரிமையியல் நீதிபதிகள் மற்றும் குற்றவியல் நீதிபதிகள் போன்ற நீதித்துறை அதிகாரிகளுக்கும் மற்றும் நீதித்துறை பணியாளர்களுக்கும் பயிற்சி அளிப்பதற்காக நீதித்துறை பயிற்சிக் கழகம் அமைக்கப்பட்டுள்ளது. 2007-2008-ஆம் ஆண்டிற்கான உத்தேச செலவு ரூ.46.76 இலட்சம் ஆகும். போபாலில் உள்ள தேசிய நீதித்துறை பயிற்சிக்கழக முன்னாள் இயக்குநர், பேராசிரியர் (டாக்டர்) என். ஆர். மாதவமேனன் (பணியிலிருந்து ஓய்வு பெற்றவர்) தொடக்கத்தில் இரு ஆண்டுகளுக்கு தமிழ்நாடு மாநில நீதித்துறை பயிற்சிக் கழகத்தின் கௌரவ ஆலோசகராக நியமிக்கப்பட்டுள்ளார். அவர் பணியிலுள்ள அதிகாரிகள் மற்றும் புதிதாக நியமிக்கப்பட்டுள்ள நீதித்துறை அதிகாரிகளுக்கு, சிறந்த முறையில் பயிற்சி அளித்து, நடைமுறையில் மிகவும் பயனுள்ள வகையில் பயிற்சி அலகுகளை தயாரிப்பதுடன் தலைப்புகளையும், திறமையான நபர்களையும் தெரிந்தெடுப்பதிலும் பயிற்சிக்கழகத்தின் பணிமுறைகளை கண்காணிப்பதிலும் தமிழ்நாடு, நீதித்துறை பயிற்சிக்கழக இயக்குநருக்கு வழிகாட்டி, பயிற்சி கழகத்தில் நீதித்துறை பயிற்சித் தரத்தை மேம்படுத்துவதற்கு எடுக்கப்பட வேண்டிய முறையான நடவடிக்கைகள் குறித்து இயக்குநருக்கு ஆலோசனை வழங்குவார். பயிற்சிக் கழகத்தின் கலந்தாய்வு கூடத்துக்கு ஒலியெழுப்பான், கூடுதல் குளிர்சாதனவசதி, நூலகத்திற்கு புத்தக அலமாரிகள், போன்ற பல்வேறு அடிப்படை வசதிகளை

வழங்குவதற்கு அரசு ரூ.55.75 இலட்சத்திற்கு ஒப்புதல் அளித்துள்ளது.

14. சார்நிலை நீதிமன்றங்களை பரவலாக்குதல்

குறிப்பிட்ட ஒரே இடத்தில் பல நீதிமன்றங்கள் செயல்படுவதைத் தவிர்க்கவும், வழக்காடும் பொது மக்களுக்கு உடனடி நிவாரணம் வழங்கவும், வெளியூர்களிலுள்ள சார்நிலை நீதிமன்றங்கள் பரவலாக்கப்பட்டுள்ளன.

வெளியூர்களிலுள்ள உரிமையியல் நீதிமன்றங்களின் அதிகார வரம்பு, தற்போது, தமிழ்நாடு உரிமையியல் நீதிமன்றங்கள் சட்டத்தின் கீழ் வரையறுக்கப்பட்டுள்ளது. அதைப்போன்றே சென்னை மாநகர அதிகார வரம்பினை சென்னை மாநகர், மாநகர உரிமையியல் நீதிமன்றச்சட்டமும், சிறு வழக்குகள் நீதிமன்றத்தின் அதிகார வரம்பினை மாகாண சிறு வழக்குகள் நீதிமன்றச் சட்டமும் வரையறுத்துள்ளன.

மாவட்ட உரிமையியல் நீதிமன்றங்களின் அதிகார வரம்பு ஒன்று அல்லது அதற்கு மேற்பட்ட வட்டங்களுக்கும், சார்நிலை நீதிமன்றங்களின் அதிகார வரம்பு, ஒன்று அல்லது அதற்கு மேற்பட்ட உரிமையியல் நீதிமன்றங்களுக்கும் பரந்துள்ளது. திருவாரூர் மற்றும் கிருஷ்ணகிரி ஆகிய மாவட்டங்களைப் பொறுத்தவரை மாவட்ட அமர்வு நீதிமன்றத்தின் அதிகார வரம்பு ஒன்று அல்லது அதற்கு மேற்பட்ட வருவாய் மாவட்டங்களில் பரந்திருக்கும். குற்றவியல் நீதிமன்றங்களைப் பொறுத்தவரையில், அதன் அதிகார வரம்பு குற்றவியல் நடைமுறைச் சட்டவிதித்

தொகுப்பின் கீழ் வரையறுக்கப்பட்டுள்ளது. குற்றவியல் நடுவர் நீதிமன்றத்தின் அதிகார வரம்பானது இரண்டு அல்லது அதற்கு மேற்பட்ட காவல் நிலையங்களுக்கு பரந்திருக்கும். அரசு உயர்நீதிமன்றத்துடன் கலந்தாலோசித்து, தேவைப்படுமிடங்களில் புதிதாக நீதிமன்றங்களை ஏற்படுத்தும்.

15. கணினி மயமாக்கல்

சென்னை, உயர்நீதிமன்றத்தை கணினிமயமாக்கும் பணிக்கென மைய அரசின் தகவல் தொழில்நுட்பவியல் துறை புதுதில்லியில் இயங்கும் தேசிய தகவல் மையத்திற்கு 2006 ஜனவரியில் ரூ.348 இலட்சம் வழங்கியுள்ளது. மேற்குறிப்பிட்ட தேசிய தகவல் மையம் இத்தொகையில், சென்னை, உயர்நீதிமன்றத்திற்கு 253 கணினிகளையும் அதன் துணைப் பாகங்களையும் வாங்கி வழங்கியுள்ளது. சென்னை, உயர்நீதிமன்ற பல்வேறு பிரிவுகளில் இக்கணினிகளை நிறுவும் பணி நடைபெற்று வருவதுடன் அலை இணையதளத்துடன் இணைக்கப்பட்டுள்ளன. மேலும், மாநகர நீதிமன்றங்கள் ISDN வசதி மூலமாக இணையதளத்துடன் இணைக்கப்படவுள்ளன. மேலும் 8 பெரியளவிலான கூட்டுத் திரைக்காட்சி பலகைகளும் (சென்னையில் 6 பலகைகளும், மதுரையில் 2 பலகைகளும்) 43 சிறிய நீதிமன்றக்கூட காட்சிப் பலகைகளும் (சென்னையில் 31 பலகைகளும், மதுரைக் கிளையில் 12 பலகைகளும்) நிறுவும் பணி விரைவில் முடிவடையும் என எதிர்பார்க்கப்படுகிறது. மாண்புமிகு நீதிபதிகள் பயன்படுத்துவதற்காக 39 மடிக்கணினிகளும், மாண்புமிகு நீதிபதிகளின் இல்ல அலுவலக பயன்பாட்டிற்கு, உச்சநீதிமன்ற வழக்குகளை நேரடியாகப் பெறுவதற்கு 30-CD-

ROMS வழங்கவும் மாநில அரசு நிதி ஒதுக்கீடு செய்துள்ளது. மாண்புமிகு தலைமை நீதிபதியின் இல்ல அலுவலக பயன்பாட்டிற்காகவும் அனைத்து மாண்புமிகு நீதிபதிகளின் தீர்ப்புகளை சொல்லச்சொல்ல எழுதுவதற்காகவும், 31 குரல் அடையாளம் காணும் மென்பொருட்களும் வழங்கப்பட்டன. அவை தானாகவே டிஜிட்டல் முறையில் மாற்றப்படும்.

மேற்சொன்னவை தவிர இணைப்புக்கட்டிடத்தின், தரைத்தளத்திலுள்ள, தகவல் மையத்தில் பிரிண்டர்களுடன் கூடிய 3 சொந்தப்பயன்பாட்டுக் கணினியும் நிறுவப்பட்டுள்ளது. வழக்கின் நிலை குறித்த தகவலை வழக்குரைஞர்கள் மற்றும் வழக்கு தொடர்ந்த பொதுமக்களுக்கு அளிக்கப்படுகிறது.

மேலும், சென்னை உயர் நீதி மன்றம், மற்றும் மதுரையில் உள்ள சென்னை உயர்நீதிமன்ற மதுரை கிளை இடையே வழிகலந்தாய்வுக்காக (Video conferencing) காட்சித்திரை கலந்துரையாடல் சாதனத்தை நிறுவுவதற்காக மாநில அரசு ரூ.12 இலட்சம் ஒதுக்கீடுசெய்து, இச்சாதனம் நிறுவும் பணி நடைபெற்று வருகிறது.

வழக்குகளை தொகுத்தல், குறியீடு செய்தல், ஆகியவற்றிற்கு கணினி மயமாக்கப்பட்ட குறியீட்டு தாள்கள் ஆகியவை 12.06.2006-லிருந்து அறிமுகப்படுத்தப்பட்டு செயற்படுத்தப்பட்டு வருகிறது.

உரிமையியல் வழக்குகள் தொடர்பான ஜாமீன்/முன்ஜாமீன் ஆணைகள் மற்றும் இடைக்கால ஆணைகள் போன்ற நாள்தோறும் பிறப்பிக்கப்படும் ஆணைகள் 7.2.2001-

லிருந்து கணினி மூலம் வழங்கப்பட்டு வருவதுடன், அதே நாளிலேயே வழங்கப்பட்டு வருகின்றன. முடிவறாத வழக்குகள் மீதான ஆணையின் நகல்களும் ஒருவார காலத்திற்குள்ளேயே வழங்கப்பட்டு வருகிறது.

16. உயர்நீதிமன்ற அனைத்து நடவடிக்கைகளிலும் தமிழ் மொழியை அறிமுகப்படுத்துதல்

உயர்நீதிமன்ற அனைத்து நடவடிக்கைகளிலும் தமிழ் மொழியை அறிமுகப்படுத்திட இந்த அரசு கொள்கை அளவில் முடிவெடுத்துள்ளதை அனைத்து உறுப்பினர்களும் அறிந்ததே. இதன் தொடர்பாக 06.12.2006 அன்று இந்த அவையில் ஏக மனதாக ஒரு தீர்மானம் நிறைவேற்றப்பட்டு, அரசியலமைப்பு சட்டம் 348 உட்பிரிவு 2-ன் உடன் இணைந்த 1963 ஆம் ஆண்டு ஆட்சி மொழிச்சட்டபிரிவு 7-ன் படி மேதகு இந்திய குடியரசுத்தலைவர் அவர்களின் ஒப்புதலை பெற மைய அரசுக்கு செயற்குறிப்பு அனுப்பப்பட்டுள்ளது. மாண்புமிகு முதலமைச்சர் அவர்கள் இதற்கான ஒப்புதலை பெற மைய அரசின் உயர்மட்ட அளவில், வலியுறுத்தியுள்ளார்.

17. 2007-2008 ம் ஆண்டுக்கான புதிய திட்டங்கள்

2007-2008 ஆம் ஆண்டிற்கான நிதிநிலை அறிக்கையில் குறிப்பிட்டுள்ளபடி இந்நிதியாண்டில் ரூ.125 கோடி செலவில் நீதிமன்றங்களுக்கு புதிய கட்டிடங்கள் மற்றும் குடியிருப்புகள் கட்டவும் முடிவு செய்யப்பட்டுள்ளது. இது கடந்த காலத்தில்

திட்டங்களுக்கு ஒதுக்கீடு செய்யப்பட்ட தொகையை காட்டிலும் 8 மடங்கு அதிகமாகும். மேலும் இவ்வரசு மாநிலத்தில் உள்ள நீதிமன்றங்களுக்கு ஒருங்கிணைந்த கட்டிடங்களை வருகின்ற 4 வருடங்களில் கட்டி நிறைவு செய்ய முடிவு எடுத்துள்ளது. இதைத்தவிர 2007-08 ஆம் ஆண்டின் பகுதி - II திட்டத்தின் கீழ் கீழ்க்கண்டவைகளையும் செயல்படுத்த இந்த அரசு முடிவு செய்துள்ளது.

| வரிசை எண் | திட்டத்தின் பெயர் | ரூபாய் இலட்சத்தில் |
|-----------|--|--------------------|
| 1 | உயர் நீதிமன்றத்தில் ஆங்கில பதிவேடு பிரிவு மற்றும் கூடுதல் நூலக பகுதிக்கு கூடுதல் ஸ்டீல் பதிவேட்டு பலகணி அமைத்தல் | 16.60 |
| 2 | வேலூர் சத்துவாச்சாரி ஒருங்கிணைந்த நீதிமன்ற கட்டிடத்தில் மின்தூக்கி வசதி அமைத்தல் | 15.00 |
| 3 | திண்டுக்கல் மாவட்டம் பழனியில் மாவட்ட உரிமையியல் நீதிமன்ற வளாகத்தில் நீதிபதி குடியிருப்பு கட்டுதல் | 13.80 |
| 4 | சங்ககிரியில் சார்பு நீதிபதி மற்றும் மாவட்ட உரிமையியல் நீதிபதிகளுக்கு குடியிருப்பு கட்டுதல் | 13.80 |
| 5 | விழுப்புரம் மாவட்டத்தில் 10 நீதிபதி அலுவலர்கள் குடியிருப்புகளில் உள்ள சமையல் அறைகளில் புகைபோக்கி மின் விசிறி வசதி ஏற்படுத்துதல். | 0.22 |
| மொத்தம் | | 59.42 |

18. தமிழ்நாடு மாநில சட்டப் பணிகள் ஆணைக்குழு

18.1 நோக்கங்கள்

சமுதாயத்தில் நலிவடைந்த பிரிவினர்களுக்கு இலவசமாக, பொருத்தமான சட்டப்பணிகளை வழங்குவதற்கும், பொருளாதார அல்லது ஏனைய இயலாமைகள் காரணமாக யாதொரு குடிமக்களுக்கும் நீதி கிடைப்பதற்கான வாய்ப்புகள் மறுக்கப்படக்கூடாது என்பதை உறுதி செய்வதற்கும், ஆதிதிராவிடர், பழங்குடியினர், பிற்படுத்தப்பட்ட வகுப்பினர் மற்றும் சமுதாயத்தின் ஏனைய வறிய பிரிவுகளைச் சேர்ந்தவர்களுக்கும் அவர்களுடைய உரிமைகள் குறித்துப் பயிற்றுவிப்பதற்கும், பல்வேறு சமூக நலச்சட்டங்கள் மற்றும் நிருவாக ஆணைகளில் அவர்களுக்கு அளிக்கப்பட்டுள்ள பயன்கள் மற்றும் சலுகைகளை அவர்கள் பெற இயலச் செய்வதற்கும் தகராறுகளுக்குத் தீர்வு காணும் ஒரு மாற்று அமைப்பாக சட்டப்படிக்கான அடிப்படையில் மக்கள் நீதிமன்றங்களை ஏற்படுத்துவதற்கும் 1987 ஆம் ஆண்டு சட்டப் பணிகள் ஆணைக்குழுக்கள் சட்டம் (59/1994-ஆம் எண் சட்டத்தின் மூலம் திருத்தப்பட்டவாறு) இயற்றப்பட்டது. மேற்சொன்ன அலுவல்களை ஆற்றுவதற்கு மாநில சட்டப்பணிகள் ஆணைக்குழு, மாவட்ட சட்டப்பணிகள் ஆணைக்குழுக்கள், வட்டச் சட்டப்பணிகள் குழுக்கள் மற்றும் உயர்நீதிமன்ற சட்டப்பணிகள் குழு ஆகியவற்றை ஏற்படுத்துவதற்கு இச்சட்டம் வகை செய்கிறது. சட்டத்தின் III ஆம் அத்தியாயம், 6.3.1997 ஆம் நாளிலிருந்து தமிழ்நாடு மாநிலத்திற்கு நீட்டிக்கப்பட்டது. III ஆம் அத்தியாயத்தின்கீழ் தேவையான விதிகள் அறிவிக்கையிடப்பட்டுள்ளன. தமிழ்நாடு மாநில சட்டப் பணிகள் ஆணைக்குழு, மற்றும் ஒவ்வொரு மாவட்டத்திற்குமான மாவட்ட சட்டப்பணிகள் ஆகியவற்றை அரசு, இம்மமாநிலத்தில், 1997 ஆம் ஆண்டில் ஏற்படுத்தியது. மாநில சட்டப்பணிகள் ஆணைக்குழு, மாநிலம் முழுவதிலும் ஒரு நீதிமன்றம் காணப்படுகிற ஒவ்வொரு

பகுதியிலும் 127 வட்ட சட்டப் பணிகள் குழுக்களை ஏற்படுத்தியுள்ளது.

18.2 பணிகள்

வழக்காடும் பொதுமக்களுக்கு, குறிப்பாக சமுதாயத்தின் வறிய பிரிவினரைச் சேர்ந்த மக்களுக்கு பல இடையீட்டு இணக்குவிப்புகள் மூலம் சட்டப்பணிகள் ஆணைக்குழு சேவை செய்கிறது. அவற்றில் சில, கீழே விவரிக்கப்பட்டுள்ளன. வழக்குத் தொடருவதற்கு முன்னர் தீர்வுகள் காண்பதற்கான ஒரு கருவியாக சமரச மையங்களும் அறிவுரை மையங்களும் செயல்படுகின்றன. அறிவுரை வழங்கும் வழக்குரைஞர் தகராறுக்குட்பட்ட தரப்பினர்களுக்கிடையில் பேச்சுவார்த்தைகள் மூலம் தீர்வுகள் காண்பதற்கு அனைத்து முயற்சிகளையும் செய்கிறார். இவ்வாறாக அவர்கள், அடிமட்ட நிலையில், தகராறுகளுக்கு தீர்வு காணும் ஒரு மாற்று முறையை அளிக்கின்றனர். மாநிலத்தில் உள்ள மகளிர் நலமன்றம், மகளிர் தங்களுடைய திருமணம் குறித்த பிரச்சனைகளுக்கும் ஏனைய பிரச்சனைகளுக்கும் தீர்வு காண்பதற்கு உதவி செய்கிறது. முக்கியமான வழக்குகளில், காவலில் வைக்கப்பட்டவர்களுக்கு ஜாமீன் பெறுவதற்கும், அவர்களுடைய வழக்குகளை நடத்துவதற்கும், தேவை ஏற்படின் மேல்முறையீடு செய்வதற்கும் ஆணைக்குழு/குழுக்கள் சட்ட உதவி அளிக்கின்றன. குற்றத்தீர்ப்பு வழங்கப்பட்ட சிறைக்கைதிகளுக்குக்கூட அவர்களுடைய உரிமைகளைப் பாதுகாப்பதற்கும், அவர்களுடைய குடும்பம் சம்பந்தமான ஏனைய சட்டத் தகராறுகளிலிருந்து அவர்களைப் பாதுகாக்கவும் ஆணைக்குழு உதவி செய்கிறது.

பல்வேறு அரசுத் திட்டங்களின் கீழ் உதவி பெறுவதற்கு தனி நபர்களுக்கும் ஆணைக்குழு உதவி செய்கிறது. தொடர்புடைய பதிவுருக்களைப் பெறுவதற்கும் வரையறுக்கப்பட்ட படிவத்தில் விண்ணப்பங்கள் தயாரிப்பதற்கும், அதிகார மன்றங்களிடம் அளிப்பதற்கும் அவர்களுக்கு உதவி செய்யப்படுகிறது. அதேபோன்று, தீர்ப்பு வழங்கப்பட்ட தொகையை வங்கியில் வைப்பீடு செய்வதற்கு உரிய நடவடிக்கைகள் எடுப்பதன் மூலம் மோட்டார் வண்டி விபத்துக்கள் வழக்கில் தீர்ப்பு வழங்கப்பட்ட இழப்பீட்டுத் தொகையின் அதிகபட்ச பயன்களைப் பெறுவதற்கு பாதிக்கப்பட்ட குடும்பத்திற்கு உதவி அளிக்கப்படுகிறது.

மாநில மற்றும் மாவட்ட ஆணைக்குழுக்களுக்கும், வட்ட சட்டப் பணிகள் குழுக்களுக்கும், உயர்நீதிமன்ற சட்டப்பணிகள் குழுவிற்கும் மக்கள் நீதிமன்றங்களை (Lok adalats) அமைப்பதற்கு அதிகாரம் அளிக்கப்பட்டிருக்கிறது. மோட்டார் வண்டி விபத்துக் கோரிக்கை அசல் மனு (MCOP) மற்றும் நிலம் கையகப்படுத்தல் அசல் மனு (LAOP) ஆகியவற்றில் வழக்குகளை எடுத்துக்கொள்வது மட்டுமின்றி, மக்கள் நீதி மன்றங்களில் பின்வரும் வழக்குகளும் எடுத்துக் கொள்ளப்படுகின்றன.

கடன் வசூல் நடுவர் மன்றங்கள் தொழிலாளர் நல நீதிமன்றங்கள், வங்கிக்கடன் மீதான வழக்குத் தொடர்வதற்கு முந்தைய நிலைகள், சொத்துவரி மேல்முறையீடுகள், மாநகர, மாநகர உரிமையியல் நீதிமன்றம் ஆகியவற்றில் முடிவுறாமல் உள்ள வழக்குகள், நிலம் கையகப்படுத்தல் வழக்குகளைப் பொறுத்தவரையில் உயர்நீதிமன்றத்தில் முடிவுறாமலுள்ள

மேல்முறையீட்டு வழக்குகள் மற்றும் இத்தகைய ஏனைய வழக்குகள்.

பொதுமக்களுக்கு, தங்களுடைய சட்ட உரிமைகள் தொடர்பான விழிப்புணர்வை ஏற்படுத்துவதற்காக ஆணைக்குழு குறிப்பிட்ட காலந்தோறும் ஊரகப்பகுதிகளில், சட்ட உதவி மற்றும் சட்ட அறிவு விளக்க முகாம்களை நடத்துகிறது, பொதுமக்களிடமிருந்து மனுக்களைப் பெற்றுக் கொள்வதற்காகவும் இந்தக் கூட்டங்கள் நடத்தப்படுகின்றன. அரசின் வருவாய்த்துறையைச் சேர்ந்த ஏனைய அதிகாரியும் இந்தக் கூட்டத்தில் கலந்து கொள்வதால் இந்தக் கூட்டத்தில் பெற்றுக் கொள்ளப்படும் மனுக்களுக்கு உடனடியாக நடவடிக்கை எடுக்கப்படுகிறது.

ஆண் மற்றும் மகளிர் சிறைக்கைதிகளுக்காக, ஆணைக்குழு, மத்தியச் சிறைகளில் சிறைச்சாலை நீதிமன்றங்களையும் நடத்துகிறது. இந்த நீதிமன்றங்களில் குற்றத்தை ஒப்புக்கொள்கிற சிறைக் கைதிகளின் வழக்குகளை விரைந்து முடிவு செய்ய நடவடிக்கைகள் எடுக்கப்பட்டு வருகின்றன.

18.3 சட்ட உதவி ஆலோசனைத் திட்டம்

சட்ட உதவி ஆலோசனைத்திட்டத்தின்கீழ், காவலில் வைக்கப்படுவதற்காக குற்றவியல் நடுவர்கள் முன்னிலையில் ஆஜர்படுத்தப்படுகின்ற, ஆனால் வழக்குரைஞரை அமர்த்திக் கொள்ள வசதி இல்லாதவர்களுக்கு சட்ட உதவி அளிப்பதற்காக, சட்டப்பணிகள் ஆணைக்குழுக்கள்/குழுக்கள், குற்றவியல்

நடுவர்மன்ற நீதிமன்றங்கள் அனைத்திலும் சட்ட உதவி வழக்குரைஞர்களை அமர்த்துகின்றன. காவலில் வைக்கும் நேரத்தில் சட்ட உதவி வழக்குரைஞர் ஆஜராவது, அத்தகைய நபர்களின் அரசமைப்புரீதியான மற்றும் சட்ட உரிமைகள் பாதுகாக்கப்படுவதை உறுதி செய்கிறது. மாநில சட்டப்பணிகள் ஆணைக்குழு, மாநிலத்தில் இத்திட்டத்தைச் செயற்படுத்துகிறது. இத்திட்டம், காவலில் உள்ள நபர்களுக்கு பின்வரும் மூன்று நிலைகளில் சட்ட உதவி அளிப்பதற்கு முக்கியத்துவம் அளிக்கிறது.

அ) ஜாமீனில் விடுவிக்கப்படுவதற்கு மற்றும் காவலில் வைப்பதற்கான விண்ணப்பங்களுக்கு மறுப்பு தெரிவிப்பதற்கான சட்ட உதவி.

ஆ) குற்றச்சாட்டுக்கு எதிராக தன்னிலை விளக்கம் அளிப்பதற்கான விசாரணையின்போது சட்ட உதவி வழங்குதல்.

இ) பாதகமான ஆணைகள் பிறப்பிக்கப்படும் வழக்குகளில் மேல்முறையீடுகள் அல்லது சீராய்வு மனுக்கள் தாக்கல் செய்வதற்கு சட்ட உதவி வழங்குதல்.

சட்டக் கல்லூரிகள் செயல்படுகின்ற சென்னை, மதுரை, கோயம்புத்தூர் திருச்சிராப்பள்ளி, சேலம் மற்றும் திருநெல்வேலி ஆகிய மாவட்டங்களில் சட்ட உதவிமையங்கள் (legal aid clinics) ஏற்படுத்தப்பட்டுள்ளன. சட்டக்கல்லூரி மாணவர்களை சட்டப் பணிகளில் ஈடுபடுத்துவதற்கும் நலிவடைந்த பிரிவினர் குறித்து கவனம் செலுத்துவதற்கும், சட்டக்கல்லூரி மாணவர்கள் வழக்குரைஞர் ஆனபின்னர் வழக்குரைஞர் தொழிலை ஒரு சிறந்த

முறையில் நடத்துவதற்கு, அவர்கள், தாங்களே தகுதிப் படுத்திக்கொள்வதற்காகவும் சட்ட உதவி மையங்கள் ஏற்படுத்தப்படுகின்றன.

தமிழ்நாடு மாநில சட்டப்பணிகள் ஆணைக்குழுவின் அலுவலகத்தில் உள்ள சட்ட உதவி மையக் கட்டிடத்தில் சட்ட உதவிக்குழுவில் தொலைபேசி இணைப்பு ஒன்று செயல்படுகிறது. தொலைபேசி அழைப்புகளைக் கவனிப்பதற்கும், காலையிலும் மாலையிலும் முறை மாற்றுப்பணி அடிப்படையில் கருத்துக்களை அளிப்பதற்கும் அனைத்து வேலை நாட்களிலும் வழக்குரைஞர்கள் பணிக்கு அமர்த்தப்படுகின்றனர். வழக்காடுபவர்கள், 25342441 ஆம் எண் தொலைபேசி மூலம் உதவிக் குழுவை தொடர்பு கொள்ளலாம். வழக்காடுபவர்கள், அதே வளாகத்தில் உள்ள வழக்குரைஞர்களிடமிருந்து சட்டக் கருத்துக்களைப் பெற்றுக்கொள்வதற்காக நேரடியாகவும் சட்ட உதவி மையத்திற்கு வருகை தருகின்றனர்.

19) அரசு வழக்காடும் துறை, உயர்நீதிமன்றம், சென்னை

மாநில அரசின் ஆணைப்படி, 1997 ஆம் ஆண்டில் சென்னை உயர்நீதிமன்றத்தில் அரசு வழக்காடும் துறை தமிழ்நாடு அரசின் மாநில அரசு தலைமை வழக்குரைஞர் தலைமையின் கீழ் அமைக்கப்பட்டது. அரசு கூடுதல் தலைமை வழக்குரைஞர்-I, முதல் அரசு கூடுதல் தலைமை அரசு வழக்குரைஞர்-IV, வரையானவர்கள் சென்னை, அரசு குற்றவியல் வழக்கறிஞர், மதுரையிலுள்ள உயர்நீதிமன்ற ஆயத்தின் அரசு கூடுதல் குற்றவியல் வழக்குநடத்துநர் , சென்னை, மாநில அரசு உரிமையியல் வழக்குநடத்துநர், மாநில அரசு சிறப்பு உரிமையியல்

வழக்குநடத்துநர், ஆகியோரின் ஏனைய பிரிவு அலுவலகங்களும் அடங்கும்.

மதுரையில் உள்ள உயர்நீதிமன்ற ஆயத்தின் பிரிவு அலுவலகமும் அவருடைய கட்டுப்பாட்டில் செயல்படுகிறது. மதுரையில் உயர்நீதிமன்றத்தின் ஆயம் செயல்படுவதன் விளைவாக, குற்றவியல் மற்றும் உரிமையியல் தரப்பில் மதுரையில் புதிய சட்ட அலுவலகங்களை உருவாக்க அரசு அனுமதி அளித்தது. சென்னை உயர்நீதிமன்றத்தின் அரசு வழக்காடும் துறை, உள்துறையின் ஒட்டுமொத்த நிருவாக கட்டுப்பாட்டின் கீழ் 100-க்கும் மேற்பட்ட சட்ட அலுவலர்களையும், 175 பணியாளர்களையும் கொண்டு முக்கியமான துறைகளில் ஒன்றாக விளங்கி வந்துள்ளது. தமிழ்நாடு அரசின் தலைமை வழக்குரைஞர், மதுரையில் உள்ள உயர்நீதிமன்ற ஆயத்தில் பட்டியலிடப்பட்ட வழக்குகளில் ஆஜராவது மட்டுமின்றி மதுரையிலுள்ள பிரிவு அலுவலகங்களையும் அடிக்கடி பார்வையிடுகிறார். மதுரையிலுள்ள பிரிவு அலுவலகங்களின் பணிகளைச் சீரமைக்கும் பொருட்டும், புதிதாக ஏற்படுத்தப்பட்ட அலுவலகங்களுக்கான நிருவாகம் அமைப்பிற்காகவும், சட்ட அலுவலர்கள் தங்கள் கடமைகளையும் பொறுப்புக்களையும் தக்க முறையில் ஆற்ற இயலும் பொருட்டும், அரசு குற்றவியல் சென்னை உயர்நீதிமன்றத்தின் வழக்குநடத்துநரும், அரசு உரிமையியல் வழக்கு நடத்துநரும் அவரவர் சம்பந்தப்பட்ட பிரிவு அலுவலகங்களை முறைப்படி பார்வையிடுகின்றனர்.

20) குற்ற வழக்குத் தொடர்வு இயக்ககம்

குற்ற வழக்குகளை திறம்பட நடத்தி நிர்வகிப்பதுடன், மாநிலம் முழுவதிலுமுள்ள பெருநகர குற்றவியல் நடுவர் நீதிமன்றங்கள், குற்றவியல் நீதிமன்றங்கள் மற்றும் தலைமை நீதித்துறை குற்றவியல் நடுவர் நீதிமன்றங்கள் ஆகியவற்றில் பணியாற்றும் சட்ட அலுவலர்கள் குற்றவியல் வழக்குரைஞர்கள், ஆகியோரின் பணிகளைக் கண்காணிப்பதே குற்ற வழக்குத் தொடர்வு இயக்கத்தின் தலையாய நோக்கமாகும்.

சட்ட ஆணையத்தின் பரிந்துரைகளையொட்டி 1984-ஆம் ஆண்டில் இத்துறை ஏற்படுத்தப்பட்டது. காவல்துறை தலைவர் பதவித்தரத்தில் உள்ள ஒரு இயக்குநர் இத்துறைக்குத் தலைமை வகிக்கிறார்.

20.1 அமைப்பு முறை

தலைமையிடங்களில் குற்றவழக்குத்தொடர்வு இயக்குநருக்கு, குற்றவழக்குத் தொடர்வு இணை இயக்குநர் உதவி செய்கிறார். அவர், குற்ற வழக்குத்தொடர்வுத் துறையின் நிர்வாக மேற்பார்வைப் பணிகளைக் கவனிக்கிறார். வட்டாரங்களில், 11 குற்றவழக்குத் தொடர்வு துணை இயக்குநர்களும், 14 குற்றவழக்குத் தொடர்வு உதவி இயக்குநர்களும் பணியாற்றுகின்றனர். அவர்கள், முறையே சரகம் மற்றும் மாவட்டங்களின் நிருவாகத் தலைவர்களாகச் செயல்படுகின்றனர். குற்ற வழக்குத் தொடர்வு உதவி இயக்குநர் பதவித்தரத்தில் உள்ள இணைப் பதிப்பாசிரியர்(வெளியீடு) ஒருவர், தலைமையிடங்களில் அமைந்துள்ள தமிழ்நாடு குற்ற வழக்குத்தொடர்வோர் இதழை வெளியிடும் பணியைக் கவனிக்கிறார். இதுதவிர, தலைமை நீதித்துறை குற்றவியல்

நடுவர் நீதிமன்றங்களைச் சேர்ந்த 25 அரசு கூடுதல் குற்றவியல் வழக்கு நடத்துநர்கள், தலைமை நீதித்துறை குற்றவியல் நடுவர் நீதிமன்றங்களால் குற்ற வழக்குத் தொடரும் பணிகளைக் கவனிக்கின்றனர். முறையே பல்வேறு மாவட்ட முனிசிப்/நீதித்துறை குற்றவியல் நடுவர் நீதிமன்றங்கள் மற்றும் நீதித்துறை குற்றவியல் நடுவர் நீதிமன்றங்களைச் சேர்ந்த அரசு உதவி குற்றவியல் வழக்கு நடத்துநர்கள் நிலை I மற்றும் II, நீதிமன்றங்களில் குற்ற வழக்குகள் தொடரும் பணியைக் கவனிக்கின்றனர். நிர்வாகப் பணிகளைக் கவனிப்பதற்காக, ஒரு நேர்முக உதவியாளர் (நிர்வாகம்), 2 கண்காணிப்பாளர்கள், 5 உதவியாளர்கள், 3 இளநிலை உதவியாளர்கள், 2 தட்டச்சர்கள், 2 சுருக்கெழுத்தர்கள், 1 பதிவுரு எழுத்தர், 1 ஓட்டுநர் மற்றும் 1 அலுவலக உதவியாளர் ஆகியோர் சென்னையிலுள்ள இயக்குநர் அலுவலகத்தில் அனுமதிக்கப்பட்டுள்ளனர். இத்துறையைச் சேர்ந்த அமைச்சுப் பணியாளர்களைக் கொண்டும், அந்தந்த மாவட்ட ஆட்சியர் அலுவலகங்களிலிருந்து பெறப்பட்ட பணியாளர்களைக் கொண்டும் வட்டார பிரிவு அலுவலகங்கள் நிருவகிக்கப்பட்டு வருகின்றன.

20.2 வழக்குத் தொடரும் அதிகாரிகளின் பணிகள்

குற்றவழக்குத் தொடர்வு துணை இயக்குநர், வட்டாரப் பிரிவின் நிர்வாகப் பணிகளைக் கவனிப்பது மட்டுமின்றி, குற்றவழக்குத்தொடர்வு உதவி இயக்குநர்கள், அரசு கூடுதல் குற்றவியல் வழக்குநடத்துநர் ஆகியோரின் கட்டுப்பாட்டில் உள்ள பணிகளை மேற்பார்வையும் செய்கிறார். குற்றவழக்குத் தொடர்வு

துணை இயக்குநர், பல்வேறு விவகாரங்கள் குறித்து காவல்துறை மற்றும் பிற அரசு துறைகளுக்கு சட்டக் கருத்துக்களையும் வழங்குகிறார். அவர்கள் அமர்வு நீதிமன்ற வழக்குகள் மற்றும் ஏனைய முக்கியமான வழக்குகளில் இறுதி வரைவு அறிக்கைகளையும் அளிக்கின்றனர். மாவட்ட அளவில், குற்றவியல் வழக்குத் தொடர்வு உதவி இயக்குநர், அரசு உதவி குற்றவியல் வழக்கு நடத்துநர்களின் பணியை மேற்பார்வை செய்வதோடு, காவல் துறை மற்றும் ஏனைய அரசுத் துறைகளுக்கு கருத்துரைகளையும் அளிக்கின்றனர். மேலும், அமர்வு நீதிமன்ற வழக்குகளில் காவல் துறையினருக்கு இறுதிக் கருத்தின் வரையையும் அளிக்கிறார். குற்றவழக்குத் தொடர்வு உதவி இயக்குநர்களின் பதவித்தரத்திற்கு சமமான பதவித்தரத்தில் உள்ள அரசு கூடுதல் குற்றவியல் வழக்கு நடத்துநர்கள் தலைமை நீதித்துறை குற்றவியல் நடுவர் நீதிமன்றங்களில் உள்ள வழக்குகளை நடத்துகின்றனர். அரசு உதவி குற்றவியல் வழக்கு நடத்துநர்கள் அரசின் சார்பாக, நீதித்துறை குற்றவியல் நடுவர் நீதிமன்றங்களில் உள்ள வழக்குகளை நடத்துகின்றனர். அவர்கள், இறுதி வரைவு அறிக்கைகளை அளிப்பதோடு, அவர்களின் நீதிமன்றங்களில் முடிவுறாமலுள்ள வழக்குகளுக்கு சட்டக் கருத்துக்களையும் அளிக்கின்றனர். அரசு உதவி குற்றவியல் வழக்கு நடத்துநர்கள் சிலர், ஒழுக்கக் கண்காணிப்பு மற்றும் ஊழல் தடுப்பு, பொதுச்சுகாதாரம் மற்றும் நோய்த்தடுப்பு மருந்துகள், மருந்துப்பொருள் கட்டுப்பாடு, உணவு பகுப்பாய்வுக்கூடம் மற்றும் குற்றபுலனாய்வுத் துறையின் குற்றப்பிரிவு (CBCID) போன்ற பிரிவுகளுக்கு, அவற்றின் வழக்குகளை நடத்துவதற்காக முகமையில் நியமிக்கப்படுகின்றனர். துறையை கணினிமயமாக்குவதற்காக அரசு இதுவரையில் ரூ.12.02 இலட்சம் ஒதுக்கியுள்ளது. செயல்திறனை நிலை உயர்த்துவதற்கும், சிறந்த

மேற்பார்வை மற்றும் ஒருங்கிணைப்பிற்குத் தேவையான அடிப்படைக் கட்டமைப்பு வசதிகளை அளிக்கவும் பெருமுயற்சி செய்யப்படுகிறது.

20.3 சட்ட இதழ்

தமிழ்நாடு வழக்கு நடத்துவோர் இதழ் என்று அழைக்கப்படுகிற சட்ட இதழ் ஒன்று ஒவ்வொரு மாதமும் வெளியிடப்பட்டு வருகிறது. அதில், துறை அதிகாரிகளின் பயனுக்காக சட்டம் சம்பந்தமான கட்டுரைகளும் முக்கியமான நீதிமன்றத் தீர்ப்புகளும் வெளியிடப்படுகின்றன. துறையை கணினி மயமாக்குவதற்காக 2007-2008 ஆம் ஆண்டில் அரசு ரூ. 8.55 இலட்சம் அளிக்கும். இதை தவிர இணை இயக்குநர் மற்றும் துணை இயக்குநர் அலுவலக உபயோகத்திற்கு நகல் அச்சுடன், நிகரி வசதி வழங்குவதற்கு ரூபாய் 5.01 இலட்சம் வழங்கப்படும்.

21) முடிவுரை

வழக்குகளின் விசாரணையை விரைவு படுத்த இயலும் வகையில், நீதித்துறைக்கு போதிய அடிப்படை கட்டமைப்பு வசதிகளை செய்து கொடுக்க அரசு தொடர்ந்து முயற்சிகளை மேற்கொள்ளும் ; அடிப்படை கட்டமைப்பு வசதிகளை செய்து கொடுப்பதுடன், நமது மாநிலத்தில், அனைத்து நிலைகளிலும் உள்ள நீதிமன்றங்களை கணினிமயமாக்க தேவைப்படும் வசதிகளை செய்து கொடுக்கவும் முயற்சிகள் மேற்கொள்ளப்படும்.

துரைமுருகன்
பொதுப்பணி மற்றும் சட்டத்துறை அமைச்சர்